

**REGIONAL NEWS UNIT
AKASHVANI, GUWAHATI
0000000000**

Date : 23-03-2026

Time : 1205 Hrs

Assamese Midday Bulletin

Headlines

- ১। বিধানসভা নিৰ্বাচনৰ বাবে আজি মনোনয়ন দাখিলৰ অন্তিম দিন। শাসক-বিৰোধী প্ৰাৰ্থীসকল মনোনয়ন দাখিলৰ বাবে ৰাওনা।
- ২। প্ৰথমবাৰৰ বাবে ভোটগ্ৰহণ কেন্দ্ৰত ম'বাইল ফোন জমা দিব পৰা ব্যৱস্থা।
- ৩। নিৰ্বাচনৰ পূৰ্বে ৰাজনৈতিক দলৰ কেইবাগৰাকীও সদস্যৰ দল সলনি।
আৰু
- ৪। ছহিদ দিবস উপলক্ষে দেশবাসীৰ মহান স্বাধীনতা সংগ্ৰামী ভগতসিং, ৰাজগুৰু আৰু সুখদেৱৰ প্ৰতি শ্ৰদ্ধা নিবেদন।

০০০০০০০

বিধানসভা নিৰ্বাচনৰ বাবে আজি মনোনয়ন দাখিলৰ অন্তিম দিন। বিভিন্ন জিলাত ইতিমধ্যে ৰাজনৈতিক দলৰ প্ৰাৰ্থীসকল মনোনয়ন পত্ৰ দাখিলৰ বাবে সমদল কৰি জিলা আয়ুক্ত কাৰ্যালয় অভিমুখে ৰাওনা হৈছে। প্ৰাৰ্থীসকলে বিয়লি ৩ বজা পৰ্যন্ত মনোনয়ন দাখিল কৰিব পাৰিব। বিজেপিৰ জ্যেষ্ঠ নেতা তথা মুখ্যমন্ত্ৰী ড° হিমন্ত বিশ্ব শৰ্মাই আজি নগাঁৱত মিত্ৰদল অসম গণ পৰিষদৰ কলিয়াবৰ সমষ্টিৰ প্ৰাৰ্থী কেশৱ মহন্তৰ মনোনয়ন সমাৱেশত অংশগ্ৰহণ কৰে।

বাইট

মুখ্যমন্ত্ৰীয়ে শ্ৰী মহন্তৰ মনোনয়ন দাখিলৰ সময়ত সংগ দিয়াৰ লগতে বোকাখাত সমষ্টিৰ বাবে অগপৰ প্ৰাৰ্থী অতুল বৰাৰ মনোনয়নৰ সময়তো উপস্থিত থাকিব।

কামৰূপ মহানগৰ জিলাৰ ৫ টা বিধানসভা সমষ্টিৰ বাবে আজি বিভিন্ন ৰাজনৈতিক দলৰ প্ৰাৰ্থীসকলে মনোনয়ন দাখিল কৰিব। বিজেপিৰ দিছপুৰ সমষ্টিৰ প্ৰাৰ্থী প্ৰদ্যুৎ বৰদলৈ, মধ্য গুৱাহাটীৰ প্ৰাৰ্থী বিজয় গুপ্তা, নিউ গুৱাহাটীৰ প্ৰাৰ্থী দিপ্লু ৰঞ্জন শৰ্মা আৰু মিত্ৰদল এ জি পিৰ ডিমৰীয়া সমষ্টিৰ প্ৰাৰ্থী ড° তপন দাসে আজি মনোনয়ন পত্ৰ দাখিল কৰিব। ইপিনে, দিছপুৰ সমষ্টিৰ কংগ্ৰেছ প্ৰাৰ্থী মীৰা বৰঠাকুৰ, নিউ গুৱাহাটীৰ প্ৰাৰ্থী শান্তনু বৰা, ডিমৰীয়াৰ প্ৰাৰ্থী কিশোৰ কুমাৰ বৰুৱা, জালুকবাৰীৰ প্ৰাৰ্থী বিদিশা নেওগ তথা এ জে পিৰ মধ্য গুৱাহাটীৰ প্ৰাৰ্থী কুংকী চৌধুৰীয়ে মনোনয়ন দাখিল কৰিব। প্ৰদেশ কংগ্ৰেছৰ সভাপতি গৌৰৱ গগৈয়ে আজি যোৰহাটত মনোনয়ন পত্ৰ দাখিল কৰিব। অখিল গগৈ আৰু লুৰিণজ্যোতি গগৈয়ে তেওঁক সংগ দিব। মনোনয়ন দাখিলৰ বাবে যাত্ৰা কৰাৰ পূৰ্বে গৌৰৱ গগৈয়ে এইদৰে কয় -

বাইট

টিংখঙত বিজেপিৰ প্ৰাৰ্থী বিমল বৰাই, নাহৰকটীয়াত তৰংগ গগৈয়ে মনোনয়ন দাখিল কৰিব। নলবাৰী জিলাৰ ৩ টা বিধানসভা সমষ্টি - নলবাৰী, টিছ আৰু বৰক্ষেত্ৰীৰ বাবে বিজেপি আৰু বিৰোধী কংগ্ৰেছ দলৰ প্ৰাৰ্থীসকলে আজি মনোনয়ন পত্ৰ দাখিল কৰিব। ইয়াৰ পৰিপ্ৰেক্ষিতত জিলাখনত সুৰক্ষা ব্যৱস্থা কটকটীয়া কৰি তোলাৰ লগতে যাতায়াত নিয়ন্ত্ৰণৰ ব্যৱস্থা কৰা হৈছে। আজি বিজেপিৰ জয়ন্ত মল্লবৰুৱা, চন্দ্ৰমোহন পাটোৱাৰী আৰু নাৰায়ণ ডেকাই মনোনয়ন দাখিল কৰিব। তেওঁলোকে গৰ্ডন

খেলপথাৰৰ পৰা শোভাযাত্ৰা কৰি জিলা আয়ুক্তৰ কাৰ্যালয়লৈ যাব। ইপিনে, কংগ্ৰেছ দলৰ মনোনয়ন পত্ৰ দাখিলৰ সময়ত চক্ৰিগড়ৰ প্ৰাক্তন মুখ্যমন্ত্ৰী ভূপেশ বাঘেল, অসম প্ৰদেশ কংগ্ৰেছ কমিটিৰ সভাপতি গৌৰৱ গগৈ আৰু নিখিল ভাৰত কংগ্ৰেছ কমিটিৰ সাধাৰণ সম্পাদক জীতেন্দ্ৰ সিং উপস্থিত থকাৰ কথা।

ইপিনে, শিৱসাগৰ বিধানসভা সমষ্টিৰ অগপ প্ৰাৰ্থী প্ৰদীপ হাজৰিকাই সংবাদমেলযোগে মনোনয়ন প্ৰত্যাহাৰৰ সন্দৰ্ভত বিয়পি পৰা বাতৰিক লৈ নিজৰ স্থিতি স্পষ্ট কৰি মনোনয়ন প্ৰত্যাহাৰ নকৰাৰ সিদ্ধান্তৰ কথা প্ৰকাশ কৰিছে।

দৰং জিলাত আজি কংগ্ৰেছ দলৰ প্ৰাৰ্থী ৰিজুমণি তালুকদাৰে মঙলদৈ সমষ্টিৰ বাবে মনোনয়ন দাখিল কৰিবলৈ যাত্ৰা কৰিছে। শ্ৰীভূমি জিলাত কংগ্ৰেছ প্ৰাৰ্থী জাকাৰিয়া আহমেদে সমৰ্থকসহ গৈ মনোনয়ন পত্ৰ দাখিল কৰে। বাক্সা জিলাৰ মানাহ সমষ্টিৰ ইউ পি পি এল প্ৰাৰ্থী জৌশ্ৰাং ব্ৰহ্মই আজি জিলা নিৰ্বাচনী বিষয়াৰ ওচৰত মনোনয়ন দাখিল কৰে।

মনোনয়ন দাখিলৰ অন্তিম দিনাৰ বাবে জিলা প্ৰশাসনসমূহেও বিশেষ ব্যৱস্থা গ্ৰহণ কৰিছে। কামৰূপ মহানগৰ জিলা প্ৰশাসনে মনোনয়ন দাখিলৰ বাবে জিলা আয়ুক্তৰ কাৰ্যালয়লৈ যোৱা হেঙেৰাবাৰী পথত জন সমাগম তথা যানজটৰ সম্ভাৱনাৰ প্ৰতি লক্ষ্য ৰাখি কেতবোৰ নিৰ্দেশনা জাৰি কৰিছে। এই অনুসৰি গণেশগুৰি উৰণ সেতুৰ তলৰ পৰা গণেশগুৰি হেঙেৰাবাৰী পথত শোভাযাত্ৰা উলিওৱাত বাধা আৰোপ কৰা হৈছে। তদুপৰি এই সময়ছোৱাত জিলা আয়ুক্তৰ কাৰ্যালয় চৌহদৰ আশে-পাশে জন সমাগমতো নিষেধাজ্ঞা আৰোপ কৰা হৈছে।

যোৰহাট জিলাত আজি পুৱা দহ বজাৰ পৰা বিয়লি ৩ বজালৈ কেইবাটাও পথত যাতায়াতৰ ক্ষেত্ৰত নিষেধাজ্ঞা জাৰি কৰা হৈছে। এই সময়ছোৱাত যোৰহাট চহৰৰ গীতৰ্থী তিনিআলিৰ পৰা বৰুৱা চাৰিআলিলৈ, ডি চি বি পথ আৰু মছজিদ পইণ্টৰ পৰা যোৰহাট চৰকাৰী উচ্চতৰ মাধ্যমিক বহুমুখী বালক বিদ্যালয়ৰ চাৰিআলিলৈকে প্ৰৱেশ পথ সম্পূৰ্ণৰূপে বন্ধ থাকিব।

উল্লেখযোগ্য যে মনোনয়ন পত্ৰসমূহ কাইলৈ পৰীক্ষা কৰা হ'ব আৰু ২৬ মাৰ্চ মনোনয়ন প্ৰত্যাহাৰৰ অন্তিম দিন।

০০০০০০০

অহা ৯ এপ্ৰিলত হ'বলগীয়া অসম বিধানসভা নিৰ্বাচনৰ ভোটগ্ৰহণত এইবাৰ প্ৰথমবাৰৰ বাবে ভোটগ্ৰহণ কেন্দ্ৰত ম'বাইল ফোন জমা দিব পৰা ব্যৱস্থা কৰা হৈছে। নিৰ্বাচন আয়োগৰ ন্যূনতম সুবিধাৰ আশ্বাস আৰু ভোটদাতা সহযোগিতাৰ অংশ হিচাপে এই ব্যৱস্থা গ্ৰহণ কৰা হৈছে। এই ব্যৱস্থাৰ সুচাৰু ৰূপায়ণ সুনিশ্চিত কৰাৰ বাবে ৰাজ্যৰ মুখ্য নিৰ্বাচনী বিষয়াক যাৱতীয় নিৰ্দেশনা প্ৰদান কৰা হৈছে। নিৰ্বাচন আয়োগে প্ৰকাশ কৰা মতে প্ৰতিটো ভোটগ্ৰহণ কেন্দ্ৰই প্ৰৱেশপথৰ বাহিৰত ম'বাইল ফোন জমা দিব পৰা ব্যৱস্থা থাকিব। ভোটগ্ৰহণ কেন্দ্ৰৰ এশ মিটাৰ ব্যাসাৰ্ধৰ ভিতৰত ছুইচ অফ হৈ থকা অৱস্থাত ম'বাইল ফোন ৰখাৰ অনুমতি দিয়া হ'ব। ভোটদাতাসকলে ভোটগ্ৰহণ কেন্দ্ৰত প্ৰৱেশৰ পূৰ্বে নিৰ্দিষ্ট স্বেচ্ছাসেৱকৰ ওচৰত নিজৰ ম'বাইল ফোনসমূহ জমা দিব লাগিব। ইয়াৰ বাবে তেওঁলোকক একোটাকৈ টোকেন দিয়া হ'ব। ভোটদাতাসকলে ভোটদান কৰাৰ পাছত এই টোকেনটো জমা দি ম'বাইল ফোন সংগ্ৰহ কৰিব পাৰিব।

০০০০০০০

বিধানসভা নিৰ্বাচনলৈ মাজত মাথো ১৬ দিন বাকী থকা অৱস্থাত প্ৰাৰ্থীসকলৰ বিভিন্ন দলত যোগদান তথা পদত্যাগ অব্যাহত আছে। বিজেপি প্ৰাৰ্থিত্বৰ পৰা বঞ্চিত হোৱা হিমন্ত বিশ্ব শৰ্মা চৰকাৰৰ ক্ৰীড়া মন্ত্ৰী নন্দিতা গাৰ্লোছাই যোৱানিশা কংগ্ৰেছত যোগদান কৰে।

অসম গণ পৰিষদৰ কেন্দ্ৰীয় সমিতিৰ উপ-সভাপতি ড° ৰঞ্জিত ডেকাই কালি দলৰ প্ৰাথমিক সদস্য পদ তথা সকলো দায়িত্বৰ পৰা পদত্যাগ কৰে। পাঠশালাৰ নিজৰ বাসগৃহত এখন সংবাদমেলযোগে ড° ডেকাই এই কথা ঘোষণা কৰে। দলটোৰ কেন্দ্ৰীয় নেতৃত্বৰ কাম-কাজত অসম্ভষ্ট হৈ তেওঁ এই সিদ্ধান্ত লয় বুলি সাংবাদিকৰ আগত প্ৰকাশ কৰে। ইপিনে, বিটিচিৰ প্ৰাক্তন কাৰ্যবাহী সদস্য তথা বিজেপিৰ জ্যেষ্ঠ নেতা ৰাজীৱ ব্ৰহ্মাই কালি ভাৰতীয় জনতা পাৰ্টিৰ প্ৰাথমিক সদস্যপদৰ লগতে ৰাজ্যিক কাৰ্যবাহী সদস্যৰ পৰা পদত্যাগ কৰে।

০০০০০

শ্বহীদ দিৱস উপলক্ষে আজি সমগ্ৰ দেশবাসীয়ে মহান স্বাধীনতা সংগ্ৰামী ভগত সিং, ৰাজগুৰু আৰু সুখদেৱৰ প্ৰতি গভীৰ শ্ৰদ্ধা নিবেদন কৰিছে। ব্ৰিটিছ শাসনৰ বিৰুদ্ধে পৰম বীৰত্বৰে যুঁজ দিয়া এই স্বাধীনতা সংগ্ৰামীকেইজনক এগৰাকী ব্ৰিটিছ আৰক্ষী বিষয়াক হত্যা কৰাৰ অপৰাধত ১৯৩১ চনৰ এই দিনটোতে ফাঁচী দিয়া হৈছিল। লোকসভা আৰু ৰাজ্যসভাই আজি মহান স্বাধীনতা যুঁজাৰু তথা বিপ্লৱী কেইগৰাকীলৈ শ্বহীদ দিৱস উপলক্ষে শ্ৰদ্ধা জনাইছে। লোকসভাৰ অধ্যক্ষ ওম বিৰলাই কয় যে অতি কম বয়সতে এই সাহসী যুৱকেইজনে দেশৰ স্বাধীনতাৰ বাবে যুঁজ দি পৰম ত্যাগ কৰিছিল। শ্ৰীবিৰলাই কয় যে তেওঁলোকৰ সাহস, বীৰত্ব আৰু অতুলনীয় দেশপ্ৰেমে এখন মুক্ত আৰু শক্তিশালী ভাৰতৰ ভেটি গঢ়ি থৈ গৈছে। ৰাজ্যসভাৰ সভাপতি চি পি ৰাধাকৃষ্ণণে কয় যে তেওঁলোকৰ এই ত্যাগ কেৱল দেশৰ স্বাধীনতা আন্দোলনৰ ইতিহাসৰ এটা পৃষ্ঠাই নহয়, বৰঞ্চ এয়া হৈছে ঔপনিবেশিক শাসনৰ বিৰুদ্ধে কোটি কোটি ভাৰতীয়ক ঐক্যবদ্ধভাৱে জগাই তোলাৰ এটা নিৰ্ণায়ক মুহূৰ্ত।

সামাজিক মাধ্যমৰ এটা বাৰ্তাত প্ৰধানমন্ত্ৰী নৰেন্দ্ৰ মোদীয়ে কয় যে অতি কম বয়সতে তেওঁলোকে ভাৰতৰ স্বাধীনতাৰ বাবে অসীম বীৰত্বৰে থিয় দিছিল। তেওঁলোকৰ ন্যায় আৰু দেশপ্ৰেমৰ আদৰ্শই আজিও দেশবাসীক অনুপ্ৰাণিত কৰে বুলি প্ৰধানমন্ত্ৰীয়ে উল্লেখ কৰে।

মুখ্যমন্ত্ৰী ড০ হিমন্ত বিশ্ব শৰ্মাইও শ্বহীদ দিৱস উপলক্ষে ভাৰতভূমিৰ বীৰ সন্তান কেইগৰাকীলৈ শ্ৰদ্ধা নিবেদন কৰিছে।

০০০০

নাগালেণ্ডৰ ক'ৰিডাং বিধানসভা সমষ্টিৰ উপ-নিৰ্বাচনৰ বাবে মনোনয়ন পত্ৰ দাখিল প্ৰক্ৰিয়াৰ আজি অন্ত পৰিব। কাইলৈ মনোনয়ন পত্ৰসমূহ পৰীক্ষা কৰা হ'ব আৰু ২৬ মাৰ্চ মনোনয়ন প্ৰত্যাহাৰৰ অন্তিম দিন। অহা ৯ এপ্ৰিলত সমষ্টিটোৰ বাবে উপ-নিৰ্বাচন অনুষ্ঠিত হ'ব আৰু ৪ মে'ত ভোটগণনা কৰা হ'ব।

০০০০০০০

আজি বিশ্ব ভালুক দিৱস। ভালুকৰ অবৈধ বেপাৰ ৰোধ তথা ক্ৰমাগতভাৱে হ্ৰাস পাই অহা ইয়াৰ বাসস্থান সংৰক্ষণৰ জৰিয়তে আঠোটা প্ৰজাতিৰ ভালুকৰ সংৰক্ষণৰ ক্ষেত্ৰত সজাগতা সৃষ্টিৰ উদ্দেশ্যে প্ৰতি বছৰে ২৩ মাৰ্চ দিনটো বিশ্ব ভালুক দিৱস হিচাপে পালন কৰি অহা হৈছে। এই দিৱসৰ জৰিয়তে জলবায়ু পৰিৱৰ্তন আৰু বনাঞ্চল ধ্বংসৰ ফলত এই প্ৰাণীবিধৰ জীৱনলৈ অহা ভাবুকিৰ প্ৰতি সকলোকে সজাগ কৰাৰ প্ৰয়াস কৰা হৈছে।

০০০০০০০

সমাপ্ত